

έννέα ἄρχοντας, τὰς δὲ χειροτονίας κρίνειν πέντε τοὺς
 λαχόντας ἐκ τῆς βουλῆς, καὶ ἐκ τούτων ἓνα κληροῦσθαι
 καθ' ἐκάστην ἡμέραν τὸν ἐπιψηφιοῦντα. κληροῦν δὲ τοὺς
 λαχόντας πέντε τοὺς ἐθέλοντας προσελθεῖν ἐναντίον τῆς
 5 βουλῆς, πρῶτον μὲν ἱερῶν, δεύτερον δὲ κήρυξιν, τρίτον
 πρεσβείαις, τέταρτον τῶν ἄλλων· τὰ δὲ τοῦ πολέμου ὅταν
 δέη ἀκληρωτὶ προσαγαγόντας τοὺς στρατηγοὺς χρηματίζεσθαι.
 τὸν δὲ μὴ ἰόντα εἰς τὸ βουλευτήριον τῶν βουλευόντων τὴν 6
 ὥραν τὴν προρρηθείσαν ὀφείλειν δραχμὴν τῆς ἡμέρας ἐκά-
 10 στης, εἰ μὴ εὐρισκόμενος ἄφεσιν τῆς βουλῆς ἀπῆ.

Ταύτην μὲν οὖν εἰς τὸν μέλλοντα χρόνον ἀνέγραψαν τὴν 31
 πολιτείαν, ἐν δὲ τῷ παρόντι καιρῷ τήνδε· βουλευεῖν μὲν
 τετρακοσίους κατὰ τὰ πάτρια, τετταράκοντα ἐξ ἐκάστης
 φυλῆς, ἐκ προκρίτων οὓς ἂν ἔλονται οἱ φυλέται τῶν ὑπὲρ
 15 τριάκοντα ἔτη γεγονότων. τούτους δὲ τὰς τε ἀρχὰς κατα-
 στήσαι καὶ περὶ τοῦ ὄρκου ὄντινα χρὴ ὁμόσαι γράψαι, (καὶ)
 περὶ τῶν νόμων καὶ τῶν εὐθυνῶν καὶ τῶν ἄλλων πράττειν
 ἢ ἂν ἡγῶνται συμφέρειν. τοῖς δὲ νόμοις οἱ ἂν τεθῶσιν περὶ 2
 τῶν πολιτικῶν χρῆσθαι καὶ μὴ ἐξεῖναι μετακινεῖν μηδ' ἐτέ-
 20 ρους θέσθαι. τῶν δὲ στρατηγῶν τὸ νῦν εἶναι τὴν αἵρεσιν
 ἐξ ἀπάντων ποιεῖσθαι τῶν πεντακισχιλίων, τὴν δὲ βουλήν
 ἐπειδὴν καταστῆ ποιήσασαν ἐξέτασιν (ἐν) ὅπλοις ἐλέσθαι
 δέκα ἄνδρας καὶ γραμματέα τούτοις, τοὺς δὲ αἰρεθέντας
 ἄρχειν τὸν εἰσιόντα ἐνιαυτὸν αὐτοκράτορας, καὶ ἂν τι δέωνται
 25 συμβουλευέσθαι μετὰ τῆς βουλῆς. ἐλέσθαι δὲ καὶ ἵππαρχον 3
 ἓνα καὶ φυλάρχους δέκα· τὸ δὲ λοιπὸν τὴν αἵρεσιν ποιεῖσθαι
 τούτων τὴν βουλήν κατὰ τὰ γεγραμμένα. τῶν δ' ἄλλων
 ἀρχῶν πλὴν τῆς βουλῆς καὶ τῶν στρατηγῶν μὴ ἐξεῖναι μήτε
 τούτοις μήτε ἄλλῳ μηδενὶ πλέον ἢ ἀπαξ ἄρξαι τὴν αὐτὴν
 30 ἀρχήν. εἰς δὲ τὸν ἄλλον χρόνον, ἵνα νεμηθῶσιν οἱ τετρα-